



IT-TRIBUNAL GĦAL TALBIET ŻĠĦAR

Ġudikatur

AVV. JULIANA SCERRI FERRANTE

Seduta tat-Tlieta, 21 ta' Frar 2023

Talba numru 192/2022SFJ

YELLOW PAGES MALTA LIMITED
(C11814)

vs.

DANIELE BARAGGIOLI
(0149146A)

It-Tribunal:

Ra l-avviż tat-talba ipprezentat fis-27 ta' Ġunju 2022 li permezz tiegħu s-soċjetà attriċi talbet li l-konvenut ikun ikkundannat iħallasha total ta' seba' mija u sebgħa u disgħin Ewro u erba' ċenteżmi (€797.04) bl-interessi sad-data tal-pagament effettiv u bl-ispejjeż ta' din il-kawża u dawk tal-ittri bonarji;

Ra li l-konvenut ġie nnotifikat fit-2 ta' Settembru 2022;

Ra r-risposta tal-konvenut ipprezentata fl-20 ta' Settembru 2022 li permezz tagħha eċċepixxa, *inter alia*, li huwa ma kienx legittimu kontradittur stante li s-servizzi tas-soċjetà attriċi ġew offruti lis-soċjetà Big D Limited (li tagħha l-konvenut huwa direttur) u mhux lill-konvenut personalment;

Ra li l-konvenut ipprezenta kontro-talba li permezz tagħha talab li s-soċjetà attriċi tkun ikkundannata tħallu hames mija u disgħin Ewro (€590) kif ukoll jillikwida d-danni sofferti mill-istess konvenut;

Ra li fl-udjenza tas-27 ta' Settembru 2022, huwa ġie nformat mill-partijiet li s-soċjetà attriċi kienet ġiet innotifikata bir-risposta tal-konvenut u bil-kontrotalba dakinhar stess (jigifieri nhar is-27 ta' Settembru 2022);

Ra r-risposta tas-soċjetà attriċi rikonvenzjonata pprezentata nhar it-18 ta' Ottubru 2022 li permezz tagħha opponiet it-talbiet li saru permezz tal-kontro-talba;

Ra li fl-udjenza tat-18 ta' Ottubru 2022, is-soċjetà attriċi pprezentat l-affidavit tax-xhud Sharon Zammit Tabona u ddikjarat li ma kellhiex aktar provi x'tipprezenta;

Ra li l-kawża tħalliet għall-21 ta' Frar 2023 għas-sentenza.

Provi mressqa u konsiderazzjonijiet tat-Tribunal

It-Tribunal sejjer jibda billi jindirizza l-eċċezzjoni li tirrigwarda min huwa fil-fatt legittimu kontradittur.

Id-dokument "A" (fol. 2), ipprezentat mis-soċjetà attriċi, huwa *invoice* għal €590.04 indirizzata lil "Big D" għal servizzi rezi bejn l-1 ta' Settembru 2020 u t-28 ta' Frar 2022.

Imbagħad, għal xi raġuni, l-ittra bonarja datata 24 ta' Frar 2022 mibgħuta mill-avukat tas-soċjetà attriċi (li tagħha hemm kopja a fol. 3) hija indirizzata lil "Mr Daniele Baraggioli, Big D, Triq il-Hawwar, Iklin".

It-tieni ittra bonarja, datata 7 ta' Marzu 2022 (fol. 4), hija wkoll indirizzata lil "Mr Daniele Baraggioli, Big D...", għalkemm mibgħuta f'indirizz differenti.

Jidher ukoll li meta l-avukat tas-soċjetà attriċi kkomunika mal-avukat tan-naħa l-oħra (fol. 5), huwa kiteb, fost affarijiet oħrajn (enfasi tat-Tribunal):

"I write on behalf of Yellow Pages Malta Limited of Directories Building, Triq il-Pitkali, Marsa in connection with the debt due by your client Big D Limited/Capt. Daniele Baraggioli.

Big D Limited is a customer of Yellow with an outstanding debt of €590.04, as per the issued invoice numbered INV-11839 and the activity statement enclosed.

Imbagħad, hemm dokument (fol. 6) li jidher li huwa *statement of activity*. Dan id-dokument huwa indirizzat lil “*Big D*” u jgħid li l-ammont dovut huwa ta’ €590.04 għal bejn l-1 ta’ Awwissu 2020 u t-30 ta’ April 2022.

F’dan l-istadju, it-Tribunal jinsab pjuttost konfuż billi l-*invoice* a fol. 2 tindirizza servizzi reži **bejn l-1 ta’ Settembru 2020 u t-28 ta’ Frar 2022** filwaqt li l-*invoice* a fol. 6 tindirizza servizzi reži **bejn l-1 ta’ Awwissu 2020 u t-30 ta’ April 2022**. Huwa ċar li hemm xi *overlap*.

Fit-3 ta’ Mejju 2022 u fil-11 ta’ Mejju 2022 (fol. 7 u fol. 8), is-soċjetà attriċi bagħtet żewġ ittri bonarji oħra indirizzati “*Mr Daniele Baraggioli, Big D...*”

Sharon Zammit Tabona pprezentat affidavit li fih qalet li hija kienet impjegata mas-soċjetà attriċi u li fis-sena 2022 ħadet f’idejha l-*brief* titolata “*Big D, Boat & Dinghy Repair*”, li qalet kienet il-kumpanija ta’ Daniele Baraggioli. Aktar tard, hija qalet li “*...meta giet aċċettata l-ordni tas-sur Baraggioli, il-kumpanija kienet ‘Big D’ u mhux ‘Big D, Boat & Dinghy Repair’*”. Jidher mid-dokument li jinsab a fol. 26 tal-proċess li erba’ minuti wara li Amy Gharsella (f’isem is-soċjetà attriċi) bagħtet stima, din giet aċċettata minn ċertu “*Zoho Books*”. Dan ma giex kontradett mill-konvenut. Fil-fatt, meta huwa xehed (fol. 34 u 35), huwa kkonferma li l-kuntatt bejn il-partijiet sar f’Settembru 2020.

It-Tribunal xorta għandu quddiemu l-fatt li fid-dokument li jinsab a fol. 5 tal-proċess, l-avukat tas-soċjetà attriċi qal ċar u tond li l-klijent tas-soċjetà attriċi kienet Big D Limited. Matul dawn il-proċeduri, għalkemm is-soċjetà attriċi kienet taf ben tajjeb bl-eċċezzjoni mqanqla mill-konvenut, qatt ma talbet li Big D Limited tkun imsejha fil-kawża, u lanqas talbet li l-okkju jkun emendat b’mod li jsir jolqot lill-konvenut personalment kif ukoll in rappreżentanza ta’ Big D Limited. Dan in-nuqqas huwa unikament imputabbli lis-soċjetà attriċi.

Fid-dawl tas-sentenza tal-Qorti tal-Appell fl-ismijiet ***Frankie Refalo noe vs. Jason Azzopardi et*** (deċiża fil-5 ta’ Ottubru 2001), it-Tribunal huwa tal-fehma li bl-għażla tas-soċjetà attriċi li fid-dokument a fol. 5 tal-proċess tindika lil Big D Limited bħala l-klijent tagħha, kif ukoll bl-għażla tas-soċjetà attriċi li durante din il-kawża qatt ma talbet li Big D Limited tkun imsejha fil-kawża u lanqas talbet li l-okkju jkun emendat b’mod li jsir jolqot lill-konvenut personalment kif ukoll in rappreżentanza ta’ Big D Limited, hija effettivament wittiet it-triq sabiex l-eċċezzjoni relattiva tal-konvenut tirnexxi.

Għalhekk, it-Tribunal qiegħed jilqa' it-tieni eċċezzjoni tal-konvenut u kwindi jiddikjara li l-konvenut *proprio* mhuwiex legittimu kontradittur.

Għal dak li jirrigwarda l-kontro-talba, it-Tribunal josserva li għalkemm il-kontro-talba hija miktuba b'mod li qisha saret minn Big D Limited u mhux minn Daniele Baraggioli, il-kontro-talba m'għandhiex ħajja indipendentement mit-talba prinċipali u għalhekk, ladarba Daniele Baraggioli ġie indikat bħala l-konvenut, il-kontro-talba tista' titqies biss bħala ppreżentata minnu u minn ħadd aktar. Għalhekk, ladarba t-Tribunal digà ddikjara li Daniele Baraggioli *proprio* mhuwiex legittimu kontradittur, il-kontro-talba ma tistax titqies.

Decide

Għaldaqstant, it-Tribunal jaqta' u jiddeċiedi din l-azzjoni billi:

- i. Jilqa' it-tieni eċċezzjoni tal-konvenut u kwindi jiddikjara li l-konvenut *proprio* mhuwiex legittimu kontradittur;
- ii. Konsegwentement, jastjeni milli jieħu konjizzjoni ulterjuri tat-talba prinċipali, tal-bqija tal-eċċezzjonijiet tal-konvenut, u tal-kontro-talba.

L-ispejjeż ta' din il-kawża jitħallsu mis-soċjetà attriċi.

AVV. JULIANA SCERRI FERRANTE
B.A., L.P., Mag. Iur. (Int. Law), LL.D.
Ġudikatur